

# IL-MUSEUM fil-Gudja

(L-ewwel parti ta' dan l-artiklu dehret fil-harġa ta' din is-sena tal-Ktieb tal-Festa ta' Santa Marija u qed terġa' tidher f'din il-harġa)

Fid-9 ta' Mejju li għadda, l-Papa Ġwanni Pawlu II waqt quddiesa fuq il-Fosos tal-Furjana, bbeatifika lil tlieta minn hutna Maltin: Nazju Falzon, Adeodata Pisani u Dun Ġorġ Preca. Biex infakkru din il-ġrajja kbira, xieraq li nharsu f'tit lejn il-hidma tas-Socjetà tad-Duttrina Nisranija (mwaqqfa mill-Beatu Ġorġ Preca) fir-rahall taghna.

## Sezzjoni Maskili

Fil-bidu tas-seklu ghoxrin it-tagħlim tad-duttrina f'pajjiżna ma tantx kien organizzat. Kien hawn diversi saċerdoti li kienu qed jagħmlu hilitom biex ixerrdu t-tagħlim tal-Kelma ta' Alla iżda l-isforzi tagħhom aktarx kienu iżolati.

Bosta drabi t-tagħlim kien jingħata minn xebbiet u ġuvintur twajbin iżda li kienu neqsin minn preparazzjoni serja. Għalhekk bla ma riedu, xi daqqiet kienu l-htija ta' tagħlim żbaljat. Kien f'dan iż-żmien li Alla nebbah lil qassis żagħżuġh – **il-Beatu Ġorġ Preca (1880-1962)** – biex iwaqqaf għaqda ta' ġuvintur, jgħallikhom il-kelma ta' Alla u jgħinhom jgħixuha halli mbagħad huma jgħadduha lil haddiehor. Hekk bdiet is-Socjetà tad-Duttrina Nisranija magħrufa fostna bhala **M.U.S.E.U.M. (Magister Utinam Sequatur Evangelium Universus Mundus** li tfisser **"Mgħallem, O li kieku d-dinja kollha timxi wara l-Vanġelu tiegħek!"**)

L-ewwel dar tad-duttrina nfethet minn Dun Ġorġ fil-Hamrun fis-sebgha ta' Marzu 1907. Fi f'tit snin, is-Socjetà tal-M.U.S.E.U.M. fethet djar għat-tagħlim tad-duttrina f'hafna parroċci ta' Malta. Il-Fundatur xtaq li kull wahda minn dawn id-djar tissejjah **Qasam**.



## Sezzjoni Femminili

Dan il-Qasam infetah fit-2 ta' Marzu 1915 bil-permess tal-Kappillan Dun Alfons M. Gauci. Il-bidu tiegħu kien jipprometti hafna għax fis-16 ta' Lulju 1915 inkorporaw 27 soċja. Dak iż-żmien ma kienx hemm limiti ta' età għall-inkorporazzjoni. Sitta ipperseveraw fis-Socjetà; tlieta dahl u sorijiet. Fil-bidu tal-hidma f'din il-parroċča kienu jiġu xi soċji interni biex jikkoperaw mas-soċji tal-Gudja u jagħmlulhom kuraġġ. Dawn kienu Anna Sciberras (li 'l quddiem saret Reġġenta), Lukarda Caruana u Ġeralda Magri.

Fl-ewwel żminijiet, il-Qasam biddel hdax-il lokal. L-ewwel superjura kienet Konċetta Barbara; wara li rriżenjat, is-Superjura Ġenerali Giovanna Cutajar fl-1923 innominat lil Pietra Barbara. Wara, peress li ma setghetx tkompli, fl-1937 ntgħazlet Angela Farrugia u din damet tmexxi għal tnejn u tletin sena.

Wara hafna tibdil fil-lokal, krew dar fi Triq San Ċiru u fiha damu ghoxrin sena. F'dan iż-żmien spiss kien jiġi l-Fundatur jagħmel xi konfereza u n-nies kienu jattendu numerużi. Il-kappillan ta' dak iż-żmien, Dun Anton Rapa, tant habrek biex jara jixxettlu vokazzjonijiet, u għall-grazzja ta' Alla, matul il-hdax-il sena li dam fil-Gudja, inkorporaw hames soċji.

Wahda minnhom Tessie Sghendo, fit-23 ta' Awissu 1954, ingħaqdet mas-soċji interni, u illum hi r-Reġġenta. Peress li s-sid kellu bżonn id-dar, sabu dar fi Triq Annunzjata, nru. 13-14. F'Marzu 1961 is-Socjetà xtrat din id-dar u hekk fl-ahħar il-Qasam tal-Gudja kellu lokal tiegħu.

F'Jannar 1961 saret Sajda Museumina. F'Ġunju 1965 sar programm ta' Ġimgha Attivitajiet f'għeluq il-50 sena mit-twaqqif tal-Qasam fil-parroċča.

Minhabba li s-Superjura Angela Farrugia ma setghetx tattendi regolarment, is-Superjura Elvira Ellul hasset il-htieġa li tahtar superjura proviżorja. Fis-26 ta' Ġunju 1968, is-soċja Cristina Spiteri saret superjura.

Fis-16 ta' Settembru 1995 is-Superjura Ġenerali Hilda Chircop hatret bhala superjura għall-Qasam taghna lil Connie Farrugia li qabel kienet superjura, Had-Dingli, u għadha tmexxi fil-preżent.

Fis-6 ta' Jannar 1981 inhass il-bżonn li jsir tibdil strutturali fil-Qasam, b'mod speċjali t-tkabbir tal-kappella. Dan seta' jsir bl-ghajnuna tas-soċji u ta' xi beneratturi, wara appell li sar mill-Kappillan Kan. Vincenz Balzan. aktar tibdil sar fl-1987. Issa l-Qasam hu dar sabiha u xierqa tassew għat-tagħlim tal-Kelma ta' Alla.

Fl-10 ta' Novembru 1985, ġiet organizzata Ġimgha Attivitajiet f'għeluq is-sebghin sena mill-ftuh tal-Qasam. Il-Programm kien jinkludi diversi attivitajiet, fosthom quddiesa konċelerata li fiha hadu sehem diversi saċerdoti, u li tmexxiet mill-Assistent Ekkleżjastiku tas-Socjetà, Mons. Lawrence Gatt.

Fil-preżent dan il-Qasam hu megħjun minn soċji ta' Oqsma ohra u fih isiru spiss attivitajiet bħal ċerimonjiu

u laqgħat regolari għaż-żgħażgħ. Jeżisti wkoll grupp ta' ko-operaturi, li jattendu numerużi għal-laqgħat li jsiru għalihom.

J'Alla l-Mulej ikompli jbierek dan il-Qasam billi jxettel fil-Qasam vokazzjonijiet għodda biex jiġu milhuqa aħjar it-tfal u ż-żgħażgħ ta' dan ir-raħal li qiegħed jikber dejjem aktar.

## **II-MUSEUM fil-Gudja**

Il-MUSEUM fil-Gudja nfetħa fis-sena 1914 meta għal Marzu ta' dik is-sena xi soċji mill-Qasam ta' Hal Luqa, fosthom il-perit Andrè Micallef (1884-1966) u l-għalliem Ġanmari Ellul (1891-1942) kienu jitolgħu l-Gudja kuljum jgħallmu d-duttrina fid-dar nru. 8 Triq il-Lunzjata. Malajr ingħaqdu magħhom xi Gudjani u fil-Milied ta' dik is-sena nsibu li hmistax-il żagħżuġ għew inkorporati fil-Kumpanija – kif kienet tissejjah is-Socjetà fil-bidu.

Dawn kienu: **Gaetano Grixti, Frangisk Barbara, Loreto Caruana, ĠoMaria Abdilla, Tobija Pace, Nikola Caruana, Ġuzeppi Theuma, Anġelo Saliba, Carmelo Spiteri, Lorenzo Farrugia, Loreto Azzopardi, Salvu Mangion, Ġuzeppi Cutajar, Toninu Bonnici u Ġuzeppi Caruana**

Gaetano Grixti li kien haġġat u bniedem ta' skola nħatar bħala l-ewwel superjur tal-Qasam lokali. Barra t-tagħlim tad-duttrina lit-tfal, bdew isiru konferenzi lill-kbar kull nhar ta' Hadd u għalihom kienu jattendu hafna nies.

Ftit wara s-soċji krew dar oħra biex isservi ta' Qasam (il-post fejn illum hemm il-każin tal-Banda La Stella). Izda mħabba diversi ċirkustanzi s-soċji bdew jonqsu ffit. Fl-1920 is-Superjur Grixti siefer lejn l-Amerika. L-erba' soċji li kien baqa' sabu hafna tfixkil ma' wiċċhom u diżgrazzjament fl-1926 il-Qasam kellu jagħlaq, pero fil-21 ta' Jannar 1936, is-Sur Ġakomin Gatt mar sab lis-Superjur Ġenerali Eugenio Borg biex jara x'setgħu jagħmlu. Ir-risposta kienet li min xtaq jidhol fis-Socjetà jibda jattendi l-Qasam ta' Hal Ghaxaq u mbaġħad wara jaraw x'kellu jsir. Xi ġimagħtejn wara Dun Ġorġ innifsu ġie l-Gudja, baġħat għal Ġakomin Gatt u qallu li xtaq jiftaħ Qasam ġdid. Għalhekk dak in-nhar stess għamel laqgħa għal kulhadd fil-kappella ta' Santa Katarina. Dawk li attendew intefgħu ma' l-art għax ma kienx hemm bankijiet u Dun Ġorġ qagħad fuq sigġu.

Ftit ġranet wara l-Fundatur reġa' ġie l-Gudja u din id-darba għabar lill-guvintur biss. Il-laqgħa saret għand wieħed nutar li kien joqgħod f'nru. 37, Triq il-Kbira. Wara l-laqgħa Dun Ġorġ wiegħed lil dawk li kienu tħajru jingħaqdu mas-Socjetà li kien se jibagħtilhom lil Ġuzeppi Maniscalco minn Bormla biex jorganizza l-Qasam.

Miegħu kienu jiġu wkoll is-soċji Ċikku Micallef u Ġuzeppi Mizzi mill-Birgu. Dawn kienu jiġu kuljum bil-karozzin.

**Il-ftuħ tal-Qasam sar minn Dun Ġorġ Preca nhar it-12 ta' Frar 1936 u xahrejn wara ġie mogħti n-numru XXXIII.**

Il-membri kienu jagħmlu l-laqgħat għand in-Nutar Frangisku Farrugia, fil-kamra ta' barra. Is-sid ma kienx iżdommilhom kera. Izda billi ma tantx kellhom wisgħa ffit taż-żmien wara krew id-dar nru. 167, Triq il-Kbira. Hawn għew organizzati l-klassijiet il-kbar tal-Preparatorju u tal-Magħżulin, u fil-15 ta' Novembru 1936 saret l-ewwel ċerimonja tal-Magħżulin u tal-Kandidati.

Ftit wara l-Qasam ġie trasferit għal nru. 15, Triq Santa Katarina. Hawn bdiet issir id-duttrina tat-tfal bi thejġija għall-Ewwel Tqarbina. Il-Viċi Kappillan Dun Anton Debono xtaq li l-Festa ta' l-Ewwel Tqarbina tkun tassew okkażjoni kbira. Għalhekk dakinhar filgħodu l-kleru u l-abbatini marru proċessjonalment sa hdejn il-Qasam biex jakkumpanjaw lit-tfal ċkejnkn sal-knisja bl-aktar mod sollenni.

## **Żmien il-Gwerra**

Is-Superjur Maniscalco ra li l-karozzin ma tantx kien jaqdiħ tajjeb bħala mezz ta' transport għalhekk iddeċieda li jixtri karozza li dak iż-żmien kienet tassew rari u tqum hafna flus. Izda ffit wara li bdiet il-gwerra l-Militar għabar il-karozzi u fosthom ha wkoll dik tas-Superjur Maniscalco. Minhabba f'hekk, it-tliet soċji barranin ma setgħux jibqgħu jattendu iżjed il-Gudja.

Ġara wkoll li d-dar fejn kienet issir id-duttrina tteħdet mill-Gvern biex tilqa' fiha r-refuġjati li kienu għew mill-Kottonera. Fost dawn kien hemm is-soċju Ġuzeppi Mizzi li ġie joqgħod hawn mal-familja tiegħu. Ġew ukoll is-soċji Felice Dalli minn Hal Tarxien u Wenzu Dingli mill-Birgu. Is-soċju Ġuzeppi Mizzi nħatar Superjur flok Ġuzeppi Maniscalco.

Tul il-gwerra l-Qasam Gudjan baqa' miexi bil-hidma tiegħu mill-aħjar li seta'. Matul il-ġimgha l-laqgħat kienu jsiru fil-kappella tal-Lunzjata u nhar ta' Hadd il-membri kienu jiltaqgħu fid-dar tas-soċju Ġakomin Gatt.

## **Wara l-Gwerra**

Wara li ntemmet il-gwerra s-soċji li kienu refuġjati telqu lura lejn ir-raħal tagħhom. Minflok inbagħtu Ġuzeppi Camilleri u Ġanni Zammit minn Raħal Ġdid u Amatore Gambin minn Hal Tarxien. Bħala Superjur intagħżel Ġakomin Gatt.

F'Novembru 1944, reġgħet bdiet id-duttrina tat-tfal bħal qabel fid-dar nru. 12, Triq Santa Marija, u f'Jannar 1945 bdew isiru konferenzi għall-irġiel kull nhar ta' Hadd.

Fl-1952 is-Superjur Ġakomin Gatt irtira ghal xi żmien minhabba raġunijiet personali u minfloku beda jmexxi l-Qasam is-Superjur Ġużeppi Camilleri. Hu dam f'din il-kariga sa l-1954. Warajh reġa' sar is-Superjur Ġakomin Gatt.

## **Il-Post Fejn Qeghdin Illum**

Fl-1952 tlesta l-bini ta' l-iskola primarja tal-gvern. Meta d-dar nru. 14, Triq Santa Marija, li kienet qed isservi bhala skola tbattlet, is-Socjeta' kriet dan il-post biex jintuza bhala Qasam billi hu aktar spazjuż mid-dar l-oħra.

Nhar il-Hadd 11 ta' Ottubru fis-sebgha ta' filghodu tqaddset quddiesa fil-Qasam mir-Rev. Saċ. Dun Ġwann Briffa Brincati li għaliha attendew it-tfal u l-benefatturi. Wara l-quddiesa l-kappillan Dun Ġerald Frendo kkonsagra l-Qasam lill-Qlub Imqaddsa ta' Ġesù u ta' Marija.

Fil-hamsa u nofs ta' filghaxija mbagħad sar it-tberik u l-inawgurazzjoni tal-Qasam mill-Ecc. Tieghu Mons. Isqof Emanuel Galea. L-indirizz lill-Ecc. Tieghu sar mis-Superjur Francesco Saliba (li aktar tard sar it-tieni Superjur Ġenerali tas-Socjeta').

## **Tifkira ta' Gheluq il-25 Sena mill-Ftuh tal-Qasam**

Bejn is-16 u t-23 ta' April 1961 saret ġimgha ta' attivita' biex tfakkar għeluq il-25 sena mill-ftuh tal-Qasam fil-Gudja. Nhar il-Ġimgha 21 ta' April saret lezzjoni għall-pubbliku minn Dun Ġorġ. Il-programm għalaq b'Te Deum u l-Barka Sagramentali fil-Knisja Parrokkjali l-Hadd wara nofs in-nhar.

## **Superjur Ġdid**

Is-Superjur Ġakomin Gatt irtira mill-kariga fl-1963 u ġie mahtur Superjur Onorarju. Minfloku beda jmexxi bhala Superjur delegat Ġużeppi Vella K.B.O. sakemm fit-23 ta' Lulju 1964 is-Superjur Ġenerali li għażel lil Ġużeppi Azzopardi bhala Superjur Provizorju. Huwa baqa' jmexxi l-Qasam għal tlettax-il sena.

## **Laqgha taż-Żgħażaġh**

F'Mejju 1965 bdiet issir il-Laqgha taż-Żgħażaġh li tiġi organizzata kull l-ewwel ġimgha tax-xahar. Il-Qasam Gudjan kien wiehed minn ta' l-ewwel li beda jorganizza dawn il-laqgħat u għall-grazzja ta' Alla din il-laqgha għadha ssir u hija popolari hafna maż-żgħażaġh Gudjani li dejjem jattendu numerużi għaliha.

## **Il-Qasam jingħata lis-Socjeta'**

Ġrajja oħra importanti fl-istorja tal-Qasam sehhet fit-22 ta' Awissu 1974 meta sid il-post, is-Sur Salvatore Zammit, Gudjan li kien qed jgħix fl-Awstralja, ta' lis-Socjeta' dan il-lokal biex jintuza għat-tagħlim tad-duttrina. Biex titfakkar din il-ġrajja twaħhlet lapida ta' l-irham mal-faċċata tal-Qasam. Din inkixfet u tbierket f'ċerimonja sempliċi mill-kappillan Vincent Balzan nhar id-29 ta' Settembru 1974, festa ta' San Mikiel Arkanglu.

## **Jinhatar Superjur iehor**

F'Ġunju ta' l-1977 is-Superjur Azzopardi ġie magħżul bhala Superjur tal-Korp Eżekuttiv tas-Socjeta'. Minfloku ntgħażel is-Superjur Emanuel Farrugia biex imexxi l-Qasam.

Issa li l-Qasam sar proprjeta' tas-Socjeta', il-membri lokali bdew jaħsbu biex xi kmamar żgħar li kien hemm fil-bitha jinhattu u minflokom jinbnew kmamar godda spazjużi u arjużi fejn it-tfal Gudjani jistgħu jilqgħu l-Kelma ta' Alla f'ambjent pjaċevoli. Inbidlu wkoll hafna mill-aperturi ta' l-injam li kienu qdiemu sew u minflokom saru oħrajn tal-hadid. Dan ix-xogħol sar b'sagrifiċċji kbar mis-Superjur u membri oħra tal-Qasam fil-hin tal-mistrieħ tagħhom.

F'Awissu ta' l-1982 is-Superjur Emanuel Farrugia rtira mill-kariga minhabba raġunijiet personali u minfloku ntgħażel is-Superjur preżenti Michael Angelo Spiteri.

## **Kappella Ġdida**

Kien ilu jinhass il-bżonn li l-Qasam ikollu kappella spazjuża fejn it-tfal kollha setgħu jingħabru flimkien f'okkażjonijiet speċjali. Għalhekk, f'Awissu ta' l-1985 nbada x-xogħol biex il-kappella eżistenti u l-kamra ta' warajha jsiru sala wahda. Inbidel ukoll is-saqaf tax-xorok u sar wiehed ġdid tal-konkrit. Ix-xogħol sar kollu mis-socċi tal-Qasam mghejjuna minn xi ex-membri.

Il-kappella l-ġdida giet inawgurata b'quddiesa li tqaddset mill-Kappillan nhar il-15 ta' Settembru 1986. B'hekk ingħata wkoll bidu għal ġimghatejn ta' attivita' biex jtfakkar għeluq il-50 sena mill-ftuh tal-Qasam.

F'Ġunju ta' l-1992, twaqqgħu xi kmamar oħra fuq in-naha ta' ġewwa u minflokom inbnew oħrajn aktar arjużi. Il-ġnien li kien hemm fil-bitha tneħħa biex it-tfal ikollhom aktar spazju fejn jilgħabu.

## Gheluq

Illum il-Qasam XXXIII ghandu post importanti fil-hajja tar-rahall taghna. Għall-grazzja ta' Alla, kuljum numru sabih ta' tfal jattendu fih biex jiehdu l-formazzjoni Nisranija taghhom. Dan hu l-aqwa preġju li għandu l-Qasam.

**J'Alla l-hidma li nbdiet b'tant saġrificċju 65 sena ilu tkompli għalli ġej.**

## Soċji minn Oqsma Ohra

Minn żmien il-gwerra 'l hawn numru mhux żgħir ta' soċji minn Hal Tarxien, Raħal Ġdid u xi rhula ohra kienu jtilghu kuljum, hafna minnhom bir-roti, biex jgħallmu d-duttrina lit-tfal taghna. Dan kien isir b'saġrificċju kbir! Ta' dan niringrazzjawhom u nitolbu għalihom. Dawn kienu:

**Ġużeppi Camilleri (Raħal Ġdid), Amatore Gambin (Hal Tarxien), Ġanni Zammit (Raħal Ġdid), Eddy Ear (Raħal Ġdid), Victor Decelis (Raħal Ġdid), Matthew Pace (Raħal Ġdid), Florio Schembri (Raħal Ġdid), Vincent Meli (Hal Tarxien), Salvu Abela (Hal Tarxien), Karmenu Ellul (Hal Tarxien), Salvu Farrugia (Hal Tarxien), James Caruana (Taxien), Paul Attard (Siġġiewi), Carmel Callus (Siġġiewi), Michael Mizzi (Kalkara), Mario Camilleri (Żurrieq) u Paul Farrugia (Hal Luqa)**

## Vokazzjonijiet li Hargu mill-Qasam tal-Gudja

**Rev. Daniel Farrugia  
Rev. Carmel Farrugia  
Rev. Trevor Fairclough**

**Rev. Ġilormu Mangion O.S.A.  
Rev. Carmel Zammit  
Bro. Vincent Rotin O.C.**

## Soċji li nkorporaw mill-Qasam tal-Gudja

Isem is-Soċju	Meta nkorpora	Isem is-Soċju	Meta nkorpora
Giuseppe Gatt	24-6-37	Francis Calleja	25-12-67
Bertu Farrugia	24-6-39	Carmel Zammit	25-12-67
Loretu Portelli	25-12-40	Saviour Portelli	22-6-68
Frangisku Barbara	25-12-46	Mario Mangion	25-12-69
Carmelo Bonnici	25-12-49	Ġużeppi Demicoli	25-12-69
Ġużeppi Azzopardi	25-12-52	Saviour Baldacchino	21-6-70
Ġanni Dalli	28-6-53	Tony Pace	27-6-71
Ġużeppi Mangion	27-6-54	Gerry Pace	23-6-74
Carmelo Farrugia	25-12-57	Trevor Fairclough	23-6-74
Ġużeppi Farrugia	25-12-58	Martin Abela	23-6-74
Pawlu Farrugia	25-12-60	Charles Zammit	26-6-77
Michael Angelo Spiteri	25-12-64	Richard Zammit	25-12-77
Emanuel Calleja	25-12-66	Emanuel Barbara	25-6-78
Francis Pace	25-12-66	Godfrey Scicluna	25-12-83
Emanuel Farrugia	25-12-67	Simon Bonnici	25-12-95
		Steve Barbara	25-6-2000

## Superjuri li mexxew il-Qasam tal-Gudja

Ġużeppi Maniscalco	1936-1940
Ġużeppi Mizzi	1940-1944
Giuseppe Gatt	1944-1950
Ġużeppi Camilleri	1950-1952
Giuseppe Gatt	1952-1963
Ġużeppi Vella (Delegat)	1963-1964
Ġużeppi Azzopardi	1964-1977
Emanuel Farrugia	1977-1982
Michael Angelo Spiteri	1982-

*Dan it-tagħrif ittiegħed mil-librett li l-Qasam Gudjan hareġ f'għeluq il-50 sena mill-ftuħ tiegħu.*